



पुथा उत्तरगङ्गा गाउँपालिकाको होमस्टे सञ्चालन एवम् व्यवस्थापन कार्यविधि, २०८०

पुथा उत्तरगङ्गा गाउँपालिका
गाउँकार्यपालिकाको कार्यालय
तकसेरा, रुकुम पूर्व
लुम्बिनी प्रदेश, नेपाल

गाउँसभाबाट स्वीकृत मिति : २०८०।०२।१२

होमस्टे (घरवास) सञ्चालन एवम् व्यवस्थापन कार्यविधि, २०८०

यस गाउँपालिकाको ग्रामीण तथा सहरी क्षेत्रमा बसोबास गर्ने सर्वसाधारणहरूमा स्वरोजगारीका अवसर सिर्जना गरी ग्रामीण अर्थतन्त्रमा सुधार गर्दै समुदायको जीवनस्तर उकास्न तथा ग्रामीण दिगो पर्यटनको विकास प्रवर्द्धन र व्यवस्थापन गर्नुको साथै पिछडिएका दलित जनजाती, महिला आदिवासीको प्रत्यक्ष सहभागीता हुनेगरी होमस्टेको माध्यमबाट व्यवसाय सञ्चालन गरी आयस्तरमा सुधार ल्याउन वाञ्छनिय भएकोले स्थानीय सरकार सञ्चालन ऐन २०७४ को दफा १०२ को उपदफा (२) एव प्रशासकीय कार्यविधि (नियमित गर्ने) ऐन, २०७५ को दफा ४ बमोजिम पुथा उत्तरगङ्गा गाउँ सभाले देहाय बमोजिमको होमस्टे कार्यविधि, २०८० तर्जुमा गरेको छ ।

१. संक्षिप्त नाम र प्रारम्भ:

- (१) यो कार्यविधिको नाम “होमस्टे (घरवास) सञ्चालन एवम् व्यवस्थापन कार्यविधि, २०८०” रहेकोछ ।
- (२) यो कार्यविधि पुथा उत्तरगङ्गा गाउँपालिका क्षेत्र भर लागु हुने छ ।
- (३) यो कार्यविधि पुथा उत्तरगङ्गा गाउँ सभाले स्वीकृत गरेको मिति देखि प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा,-

- (क) “होमस्टे” (घरवास) भन्नाले पर्यटकलाई आफ्नै घर समुदायमा आवास, खाना तथा अन्य पर्यटकिय सेवा प्रदान गर्ने उद्देश्यले निजी वा सामुदायिक रूपमा सञ्चालन गरिएको घरवास सेवा सम्झनु पर्छ ।
- (ख) “सामुदायिक होमस्टे (घरवास)” भन्नाले ग्रामीण तथा सहरी क्षेत्रमा कम्तीमा पाँच वटा अलग-अलग स्वामित्व एका घरधनीले सामुहिक रूपमा व्यवस्थापन गरि सञ्चालन गरिएको होमस्टे (घरवास) लाई सामुदायिक होमस्टे सम्झनु पर्नेछ ।
- (ग) “निजी होमस्टे (घरवास)” भन्नाले ग्रामीण तथा सहरी क्षेत्रमा एकल रूपमा दर्ता गरी निजी स्तरमा सञ्चालित होमस्टेलाई निजी होमस्टे सम्झनु पर्छ ।
- (घ) “गाउँपालिका भन्नाले” लुम्बिनी प्रदेश,रुकुम पूर्वी भाग जिल्लामा अवस्थित पुथा उत्तरगङ्गा गाउँपालिकालाई सम्झनु पर्नेछ ।
- (ङ) “होमस्टे (घरवास) व्यवस्थापन तथा सञ्चालन समिति” भन्नाले दफा ९ बमोजिम गठन भएको समिति सम्झनु पर्नेछ ।
- (च) “अध्यक्ष” भन्नाले पुथा उत्तरगङ्गा गाउँपालिकाका गाउँ कार्यपालिकाको अध्यक्षलाई सम्झनु पर्छ ।

३. उद्देश्य : होमस्टे सञ्चालनका मुख्य उद्देश्य देहाय बमोजिमका हुनेछन्:-

- (क) होमस्टे सञ्चालन गरी पर्यटन क्षेत्रको प्रतिफल ग्रामीण समुदाय, पिछडिएका जनजाती तथा आदिवासी समुदायमा पुऱ्याउने,
- (ख) ग्रामीण क्षेत्रका जनतालाई पर्यटन व्यवसाय तथा सेवामा उन्मुख गराउने,
- (ग) ग्रामीण तथा सहरी स्थानीय समुदायको आयश्रोत वृद्धि गरी जीवनस्तर सुधार्ने,
- (घ) होमस्टेमा आवास र खाने सुविधा मात्र नभै पर्यटकलाई सुलभ, सरल र सहज वातावरणमा स्थानीय जनजीवन, स्थानीय परिकार, रितीरिवाज, कला संस्कृति रहनसहन, स्थानीय पर्यटकिय क्षेत्र आदिको बारेमा अनुभव हासिल गर्ने मौका दिने,
- (ङ) ग्रामीण पर्यटनमा रमाउने पर्यटकलाई सहज बसोबासको व्यवस्थापन गरी गाउँका ऐतिहासिक, धार्मिक र रमणीय स्थानको बारेमा जानकारी दिने,
- (च) फोहरमैलाको उचित व्यवस्थापन गरी स्वच्छ गाउँ तथा शहरको निर्माण गर्ने,
- (छ) गाउँका युवाहरूलाई गाउँमा नै स्वरोजगार सिर्जना हुने खालको कार्यहरू जस्तै प्रकृति पथ प्रदर्शक, हस्तकला, अर्गानिक खेतीमा उन्मुख गराउने,
- (ज) समुदायमा संग्रहालय तथा साँस्कृतिक घरको निर्माण गरी पर्यटकलाई आकर्षित गर्ने वातावरण सिर्जना गर्ने ।

४. होमस्टेको वर्गीकरण :- व्यवस्थापनको दृष्टीकोणबाट होमस्टेलाई दुई भागमा विभाजन गर्ने ।

- (क) सामुदायिक होमस्टे :- यस कार्यविधिको अनुसूची- २ मा उल्लेखित मापदण्ड पूरा गरी अलग-अलग स्वामित्व भएका कम्तीमा पाँच वटा घरधनीले सामुहिक व्यवस्थापन गरी सञ्चालन गरेको होमस्टेलाई सामुदायिक होमस्टे मानिन्छ ।
- (ख) निजी होमस्टे :- कुनै व्यक्तिले एकल रूपमा दर्ता गरी निजीस्तरमा सञ्चालित होमस्टेलाई निजी होमस्टे मानिन्छ ।

५. दर्ताका लागि निवेदन दिने :-

- (१) होमस्टे सञ्चालन गर्न चाहने व्यक्ति वा समुदायले देहाय बमोजिमका कागजात सहित अनुसूची- १ बमोजिमको ढाँचामा दर्ताका लागि गाउँ कार्यपालिकाको कार्यालयमा निजी होमस्टेको हकमा रु.५०० र सामुदायिक होमस्टेको हकमा रु. १०००/- को नगदी रसिद काटी पुथा उत्तरगङ्गा गाउँ कार्यपालिकाको कार्यालयमा निवेदन दिनु पर्नेछ ।



सामुदायिक होमस्टेका लागि :-

- (क) कम्तीमा पाँच देखि बढिमा २५ जना (एक भन्दा बढी घरधनीले आ-आफ्नो घरमा सामूहिक रूपमा होमस्टे सञ्चालन गर्न सहमत भएको लिखित प्रतिवद्धता पत्र,
- (ख) वडा कार्यालयको सिफारिस पत्र,
- (ग) जग्गा धनी प्रमाण पूर्जा वा पैतृक सम्पत्ती यकिन हुने प्रमाण वा मञ्जुरीनामा,
- (घ) सहरी क्षेत्रभित्र भएमा नक्सापासको प्रतिलिपि,
- (ङ) होमस्टे सञ्चालकको नागरिकता प्रमाणपत्रको प्रतिलिपि ।

निजी होमस्टेका लागि :-

- (क) वडा कार्यालयको सिफारिस पत्र
 - (ख) जग्गा धनी प्रमाण पूर्जा वा पैतृक सम्पत्ती यकिन हुने प्रमाण वा मञ्जुरीनामा वा यदि भाडाको जग्गामा सञ्चालन गर्ने भए कम्तीमा १० वर्षको जग्गा भाडा सम्झौताको प्रतिलिपि,
 - (ग) सहरी क्षेत्रभित्र भएमा नक्सापासको प्रतिलिपि,
 - (घ) होमस्टे सञ्चालकको नागरिकता प्रमाणपत्रको प्रतिलिपि ।
- (२) उपदफा (१) बमोजिमको निवेदन प्राप्त भएपछि प्रमुखले देहाय बमोजिमको पाँच सदस्यीय निरीक्षण टोली गठन गर्नेछ र उक्त टोलिले अनुसूची- २ बमोजिमको मापदण्ड पूरा भए नभएको बारेमा १ महिना भित्र प्रतिवेदन पेश गर्नेछ ।
- (क) सम्बन्धित वडाको वडाध्यक्ष, - संयोजक
 - (ख) स्वास्थ्य, कृषि र वन वातावरण हेर्ने कर्मचारी - १ - सदस्य
 - (ग) होमस्टे व्यवस्थापन तथा सञ्चालन समितिको प्रतिनिधि १ - सदस्य
 - (घ) विज्ञ १ - सदस्य
 - (ङ) सम्बन्धित वडाको वडा सचिव, सदस्य सचिव
- (३) उपदफा (२) बमोजिमको निरीक्षणबाट तोकिएको मापदण्ड पूरा भएको प्रतिवेदन प्राप्त भएमा गाउँ कार्यपालिकाको कार्यालयले सात दिनभित्र पाँच हजार रुपैयाँ सामुदायिक होमस्टेका लागि र तिन हजार रुपैयाँ निजी होमस्टेका लागि शुल्क लिई अनुसूची- ३ बमोजिमको ढाँचामा तोकिएको अधिकारीबाट होमस्टे सञ्चालनको प्रमाणपत्र दिनु पर्नेछ ।
- (४) मापदण्ड पूरा गाउँका होमस्टेको हकमा निरीक्षण टोलिको प्रतिवेदन अनुसार आवश्यक सुधार गर्ने समय दिइनेछ र पुनः स्थलगत निरीक्षण गरी उपदफा (३) बमोजिम दर्ता प्रमाणपत्र दिनु पर्नेछ ।

६. होमस्टे दर्ताका लागि न्यूनतम मापदण्डहरू :-

- (१) होमस्टे दर्ताका लागि देहाय बमोजिमको न्यूनतम मापदण्ड पूरा गर्नु पर्नेछ :
- (क) पाहुनाको लागि हरेक घरमा कम्तीमा एक कोठा र दुई बेड भएको हुनु पर्ने र बढीमा चारकोठा र आठ बेड मात्र राख्न पाइने,
 - (ख) शौचालय र स्नान गृहको अनिवार्य व्यवस्था भएको हुनु पर्ने,
 - (ग) धरायसी र वातावरणीय सरसफाईको राम्रो व्यवस्था हुनु पर्नेछ र फोहरमैला व्यवस्थापनका लागि कुहिने तथा नकुहिने फोहरको छुटाछुट्टै व्यवस्था भएको हुनु पर्ने,
 - (घ) सेवा, सुविधा र गुणस्तरका आधारमा खानपानका वस्तुहरू र आवासको आधारमा औचित्यपूर्ण मूल्य सहितको मेनुको व्यवस्था भएको हुनु पर्ने,
 - (ङ) संचारका न्यूनतम सुविधाहरू जस्तै टेलिफोन वा ईन्टरनेटको व्यवस्था भएको हुनु पर्ने,
- (२) होमस्टे दर्ताको लागि आवश्यक अन्य मापदण्ड अनुसूची - २ बमोजिम हुनेछ ।

७. होमस्टेका मुख्य पर्यटकीय क्रियाकलाप :-

- (१) होमस्टे सञ्चालकले मनोरञ्जनका लागि पाहुनाको चाहना अनुसार स्थानीय क्षेत्रमा सञ्चालन हुने सांस्कृतिक कार्यक्रम र परम्परागत खेलमा सहभागी गराउने,
- (२) पाहुनाको चाहना अनुसार उपलब्ध हुने क्षेत्रमा जंगल, ट्रेक, इकोट्रेक, हिमाल, तालतलैया, तातापानी, कृषि फार्म अवलोकन, अध्ययन तथा सिकाई केन्द्र, संग्रहालय, दृश्यावलोकन, गाउँ अवलोकन आदि जस्ता मुख्य पर्यटकीय क्रियाकलापको व्यवस्था गर्नु पर्नेछ ।
- (३) उपदफा (१) र (२) मा लेखिएदेखि बाहेक होमस्टेले देहाय बमोजिमको कार्यक्रमको आयोजना गर्नु पर्नेछ ।
 - (क) स्थानीय प्रचलन अनुसार फूलमालाका साथ पर्यटक स्वागतको व्यवस्था गर्ने,
 - (ख) पर्यटकहरूलाई सामुदायिक भवन वा खुला ठाउँमा मौलिक परम्परा वा संस्कृतिमा आधारित सांस्कृतिक कार्यक्रमहरूको प्रस्तुती, मेला, जात्रा जस्ता गतिविधीहरू आयोजना गरी सहभागी गराउने,
- (ग) सांस्कृतिक सम्पदा, संग्रहालय, घरेलु तथा हस्तकला सामग्री उत्पादन केन्द्र, रमणीय क्षेत्रको दृश्यावलोकन, भरना, जंगल, वन्यजन्तु तथा चरा अवलोकन आदिको व्यवस्था गर्ने,

- (घ) स्थानीय कृषि, घरेलु तथा हस्तकला प्राविधिमा सहभागी गराई पर्यटक तथा स्थानीय जनता बीच जीवनशैली, कला संस्कृति, भेषभूषा आदि विषयमा अवलोकन, अनुभव तथा ज्ञानको आदान प्रदान गराउने,
- (ङ) होमस्टेमा बस्ने पर्यटकहरूलाई गाउँघरमा उत्पादित स्थानीय तथा प्राङ्गारिक खाना खुवाई फरकपनको अनुभूती दिने,
- (च) पर्यटकलाई होमस्टेमा रहँदा उत्कृष्ट आतिथ्यता सहित पारिवारिक वातावरणमा बसिरहेको अनुभव दिलाउने,
- (छ) स्थानीय उत्पादन र संस्कृति भल्कने मायाको चिनो र फुल माला सहित पर्यटकलाई विदाई गर्ने,
- (ज) पर्यटक होमस्टेबाट विदाई भएपछि एकपटक उनीहरू गन्तव्यमा पुगे नपुगेको जानकारी लिने ।

८. होमस्टेले दर्ता पश्चात पुरा गर्नुपर्ने अन्य मापदण्डहरू :- होमस्टे सञ्चालकले दर्ता पश्चात पुरा गर्नुपर्ने अन्य मापदण्डहरू देहाय बमोजिम हुनेछन्, -

- (क) सुरक्षा निकायसँग समन्वय गरी पर्यटक सुरक्षाको व्यवस्था मिलाउनु पर्ने,
- (ख) पर्यटकको स्वास्थ्य स्थितिको पूर्व जानकारी लिई सोही बमोजिमको खानपानको व्यवस्था गर्नु पर्ने तथा पर्यटक विरामी भएमा स्थानीय स्वास्थ्य चौकी वा अस्पताल सँग समन्वय गरी उपचारको व्यवस्था गर्ने,
- (ग) सामुदायिक होमस्टेको लागि कम्तिमा एक सामुदायिक भवन वा हलको व्यवस्था हुनु पर्ने,
- (घ) हरेक वर्ष लेखा परीक्षण गराउने र पर्यटकको तथ्यांक व्यवस्थित गरी राख्नु पर्ने,
- (ङ) प्रत्येक वर्ष पौष मसान्तसम्म आन्तरिक राजश्व विभाग अन्तर्गतका कार्यालयबाट कर चुक्ता गर्नु पर्ने,
- (च) हाल सञ्चालित संघीय सरकारका विभिन्न निकायमा दर्ता भएका होमस्टेहरू समेत कर चुक्ता गरी अन्य आवश्यक विवरण सहित गाउँपालिकामा दर्ता गर्नु पर्ने,
- (छ) होमस्टेको वार्षिक प्रतिवेदन र आर्थिक प्रतिवेदन गाउँपालिकाको सम्बन्धित शाखामा पेश गर्नुपर्ने,
- (ज) होमस्टेमा आउने पर्यटकलाई सम्भव भएसम्म प्राकृतिक चिकित्सा लगायत अन्य गतिविधिहरू सञ्चालन गरी बसाईका दिन लम्ब्याउन पहल गर्नु पर्ने,
- (झ) होमस्टेको मूल मर्म विपरित वा होटेल लजको आकारमा चलेको पाइएमा उक्त होमस्टे खारेज हुने भएकोले त्यस्ता होटेल व्यवसायी यथाशीघ्र कम्पनिको रूपमा दर्ता हुनुपर्ने ।

९. होमस्टे व्यवस्थापन तथा सञ्चालन समिति :-

(१) सामुदायिक होमस्टे सञ्चालन गर्नका लागि सञ्चालकले साधारण सभा वा भेला गरी देहाय बमोजिमको होमस्टे व्यवस्थापन तथा सञ्चालन समिति गठन गर्नु पर्नेछ :-

- (क) समुदायका सदस्यहरूबाट एक जना - अध्यक्ष
- (ख) समुदायका सदस्यहरूबाट एक जना - उपाध्यक्ष
- (ग) समुदायका सदस्यहरूबाट एक जना - कोषाध्यक्ष
- (घ) समुदायका सदस्यहरूबाट एक जना - सदस्य
- (ङ) समुदायका सदस्यहरूबाट एक जना -सदस्य-सचिव

(२) होमस्टेमा सहभागी हुने घर संख्याको आधारमा समावेशी हुने गरी समुदायले थप ६ जना सम्म सदस्यको चयन गर्न सक्नेछ ।

(३) होमस्टे व्यवस्थापन तथा सञ्चालन समितिको काम, कर्तव्य र अधिकार देहाय बमोजिम हुनेछ :-

- (क) पर्यटकीय क्रियाकलापहरू र पर्यटक र सञ्चालकहरूले पालना गर्नुपर्ने आचारसंहिताको बारेमा जानकारी गराउने ।
- (ख) आगन्तुक पाहुनाको स्वागत तथा आवासको व्यवस्था मिलाउने,
- (ग) पाहुनाको दर्ता तथा रेकर्डको व्यवस्था गर्ने,
- (घ) आय-व्ययको श्रेस्ता व्यवस्थित र दुरुस्त राख्ने,
- (ङ) प्रत्येक होमस्टे र ग्रामीण क्षेत्रको सरसफाई तथा अन्य व्यवस्थापन पक्षको नियमित अनुगमन गर्ने,
- (च) स्थानीय पर्यटन प्याकेजहरूको निर्माण र प्रचार प्रसार गर्ने,
- (छ) स्थानीय प्रविधि, ज्ञान सिप, वातावरण, परम्परा, शैली, भेषभूषा, कला तथा संस्कृतिको खोजी तथा संरक्षण गर्ने,
- (ज) नेपाली सांस्कृतिक कार्यक्रमहरूको प्रदर्शन/व्यवस्थापन गर्ने,
- (झ) पाहुनाको स्वास्थ्योपचार, अन्य आकस्मिक सेवाको व्यवस्थापन र समन्वय गर्ने,
- (ञ) होमस्टे जाने पथचिन्ह (साइनेज) तथा लोकेसन म्याप तयार गरी आवश्यक स्थानमा राख्ने,
- (ट) पर्यटक आवास गृहमा उपलब्ध हुने सेवा, सुविधाको गुणस्तरका आधारमा मेनु/मुल्य निर्धारणमा एकरूपता कायम गर्ने साथै प्रत्येक होमस्टे सञ्चालकको घरमा देहाय बमोजिमको संक्षिप्त विवरण सहीतको बोर्ड राख्न लगाउने

होमस्टेको नाम :

दर्ता नं.

फोन नं.

इ-मेल :

- (ठ) प्रत्येक आर्थिक वर्ष समाप्त भएको पैतीस दिन भित्र अनुसूची ५ बमोजिम पाहुना संख्या, प्रमुख क्रियाकलाप आय तथा व्यय देखिने वार्षिक प्रतिवेदन गाउँपालिकामा पठाउनु पर्ने,
- (ड) गाउँ स्तरिय होमस्टे समिति संग नियमित सम्पर्क र सञ्चार गर्ने,
- (ढ) अनुसूची- ४ बमोजिमको सूचना पाहुनाले देख्ने स्थानमा राख्नु पर्ने,
- (ण) होमस्टे विकास, प्रवर्धन तथा व्यवस्थापनका लागि अध्ययन, अवलोकन भ्रमण जस्ता कार्य गर्ने,
- (त) कुनै निकायवाट प्राप्त सहयोगको उपयुक्त ठाउँमा लगानी गर्ने,
- (थ) विभिन्न निकायहरुको समन्वयमा होमस्टे, पथ प्रदर्शक, फोहरमैला व्यवस्थापन जस्ता तालिमहरुको आयोजना गर्ने,
- (द) होमस्टेको विकास, प्रवर्धन तथा व्यवस्थापनका लागि आवश्यक अन्य कार्यहरु गर्ने ।

१०. गाउँपालिकास्तरिय होमस्टे समन्वय समिति :-

- (१) गाउँपालिकाले होमस्टेको माध्यमवाट पर्यटन विकास, प्रवर्धन र समन्वय गर्नका लागि एक होमस्टे समन्वय समितिको गठन गर्न सक्नेछ ।
- (२) गाउँपालिकाको अध्यक्ष वा निजले तोकेको गाउँ कार्यपालिका सदस्यको संयोजकत्वमा सामुदायिक र निजी होमस्टे सञ्चालकका प्रतिनिधि, निजी पर्यटन व्यवसायी र आवश्यक विषयगत शाखाका कर्मचारीहरु प्रतिनिधि रहने गरी ५ देखि ११ जना सम्मको गाउँपालिका स्तरिय होमस्टे समन्वय समिति गठन गर्न सकिनेछ ।
- (३) गाउँस्तरिय होमस्टे समन्वय समितिको काम, कर्तव्य र अधिकार देहाय बमोजिम हुनेछ,
- (क) होमस्टे व्यवस्थापन समितिहरु वीच समन्वय र सहजीकरण गर्ने,
- (ख) पूर्वाधार विकास र क्षमता अभिवृद्धि सम्बन्धी कार्य गर्ने,
- (ग) आकस्मिक स्वास्थ्य सम्बन्धी सहयोग र समन्वय गर्ने,
- (घ) सम्भाव्य पर्यटकीय सम्पदाहरुको विवरण तयार गर्ने,
- (ङ) पर्यटकको संचार तथा सुरक्षामा समस्या देखिएमा सहयोग गर्ने,
- (च) पर्यटन सूचना केन्द्रको स्थापना गर्ने र अभिलेख व्यवस्थित गर्ने,
- (छ) स्थानीय कृषि उत्पादन प्रयोग गर्ने तथा प्राङ्गारिक कृषि प्रवर्धन गर्न स्थानीय कृषि जैविक प्रविधिमा सहयोग पुर्याउने ।

११. पर्यटन पूर्वाधार विकास योजनामा सहयोग सम्बन्धी व्यवस्था :-

होमस्टेमा पर्यटन पूर्वाधार विकास तथा संरक्षण सम्बन्धी योजनामा गाउँपालिकाले आर्थिक तथा प्राविधिक सहयोग गर्न सक्नेछ ।

१२. अनुगमन तथा निरीक्षण सम्बन्धी व्यवस्था :-

- (१) संघ, प्रदेश, गाउँपालिका वा अन्य तोकिएको निकायले आवश्यकतानुसार समय समयमा होमस्टे व्यवस्थापन तथा सञ्चालन समितिका कार्यहरु तथा प्रत्येक होमस्टेको अनुगमन तथा निरीक्षण गर्न सक्नेछ ।
- (२) तोकिएको निकायवाट हुने अनुगमन तथा निरीक्षणका क्रममा तोकिएको मापदण्ड पूरा नगर्ने होमस्टेलाई मनासिव माफिकको म्याद दिई मापदण्ड पूरा गर्न लगाउनु पर्नेछ ।
- (३) उपदफा (१) बमोजिमको म्यादाभित्र पनि मापदण्ड कायम गर्न नसकेका होमस्टेलाई निलम्बन वा खारेज गर्न सक्नेछ ।
- (४) स्विकृत कार्यक्रम तथा बजेट अनुसारको कामको कार्यान्वयनको क्रममा र कार्य सम्पन्न भएपछि सम्बन्धित निकायवाट अनुगमन तथा निरीक्षणको काम हुनेछ ।
- (५) कुनै होमस्टे सञ्चालकले मापदण्ड पालना गाउँको वा सो सम्बन्धी गुनासो आएमा गाउँबाट कुनै पनि समयमा निरीक्षण गरी आवश्यक निर्देशन दिन सक्नेछ । सो निर्देशनको पालना गर्नु होमस्टे सञ्चालकको कर्तव्य हुनेछ ।
- (६) होमस्टेको सञ्चालकहरु अवान्छनीय गतिविधिमा संलग्न भएको पाइएमा उक्त होमस्टेको कानुन बमोजिम कारवाही सहित दर्ता खारेजी हुनेछ ।

१३. नवीकरण :-

- (१) सामुदायिक तथा निजी होमस्टे सञ्चालकले देहाय बमोजिमको कागजात संलग्न गरी हरेक वर्ष होमस्टे नवीकरणको लागि गाउँ कार्यपालिकाको कार्यालयमा निजी होमस्टेको हकमा रु.१००० र सामुदायिक होमस्टेको हकमा रु. २५००/- रुपैयाँको रसिद काटी निवेदन दिनु पर्नेछ ।
- (क) नवीकरण अवधिसम्मको लेखा परीक्षण प्रतिवेदन, प्रगती प्रतिवेदन र होमस्टेले पर्यटकलाई प्रदान गरेको सेवाको विवरण,
- (ख) सामुदायिक होमस्टेको हकमा होमस्टे व्यवस्थापन तथा सञ्चालक समितिको प्रगति प्रतिवेदन (पर्यटन पूर्वाधार विकास कार्यक्रम सञ्चालन गरेको भए सो को समेत प्रगति विवरण),
- (ग) सामुदायिक होमस्टेको हकमा माथिको विवरण सहित व्यवस्थापन समितिको निर्णयको प्रतिलिपी ।
- (२) उपदफा (१) बमोजिम नवीकरणको लागि निवेदन पर्न आएमा गाउँकार्यपालिकाको कार्यालयले होमस्टेको निरीक्षण गरी मापदण्ड पूरा भएकाको हकमा होमस्टेको नवीकरण गर्नेछ र पूरा नभएका होमस्टेको नवीकरण हुने छैन ।
- १४. प्रचार प्रसार तथा बजारीकरण :- होमस्टेको होर्डिङ्ग बोर्ड, साइनबोर्ड, ब्रोसियर, पोष्टर, सिडी जस्ता प्रचार प्रसारका सामग्रीहरुको उत्पादन, वेबसाइट, पत्रपत्रिका, रेडियो, टेलिभिजन, उत्सव, मेला, महोत्सव, गैर आवासीय नेपाली सँगको सहकार्य, टुर अपरेटर

तथा पत्रकारहरूलाई परिचयात्मक भ्रमण, भ्रमण प्याकेजको निर्माण तथा बिक्री जस्ता कृयाकलापहरू पर्यटन सम्बन्धी स्थानीय कार्यालय तथा संस्था र गाउँपालिकाले नीजि क्षेत्रका ट्राभल तथा ट्रेकिङ एजेन्सीसँग सहकार्य गरी होमस्टेको प्रचार प्रसार तथा बजारीकरण गर्न सक्नेछ ।

१५. विविध :

- (१) कुनै उत्सव, धार्मिक मेला हुने स्थान र समयमा आउने पर्यटक, दर्शनार्थी तथा तीर्थालुहरूको बसोबास र खानपीनको बन्दोबस्त मिलाउन होमस्टे सञ्चालनको लागि स्थानीय समुदाय समेतको सहभागितामा अनुरोध भएमा यस कार्यविधिको अन्य व्यवस्थाहरूको अधीनमा रही सञ्चालन अनुमति दिन सकिनेछ ।
- (२) होमस्टेमा ट्राभल एजेन्सी मार्फत आउने पर्यटकको बीमा गराउने जिम्मेवारी सम्बन्धित ट्राभल एजेन्सीको हुनेछ । व्यक्तिगत रूपमा आउने पर्यटकको हकमा विमा गर्ने जिम्मेवारी सम्बन्धित पर्यटकको नै हुनेछ ।
- (३) होमस्टे सञ्चालन गर्ने सञ्चालकले प्रचलित नेपाल कानून बमोजिम नेपाल राष्ट्र बैंकको पूर्व स्वीकृति लिएर मात्र विदेशी मुद्राको कारोवार गर्नु पर्नेछ ।
- (४) होमस्टे सञ्चालन सम्बन्धी आधारभूत तालिम तथा प्रशिक्षणहरू विभिन्न आधिकारीक संस्थाबाट प्राप्त गर्न सकिनेछ ।
- (५) पर्यटकीय गतिविधिमा नै असर पर्ने गरी नाजायज काम (ठगी, चोरी, महिला हिंसा, निकृष्ट बालश्रम, बाल यौन शोषण लगायत सबै खाले बालहिंसा र अमानवीय व्यवहार, बन्धुजन्तुको शिकार, अबैध वन पैदावरको कारोवार, आखेटोपहारको विक्रिवितरण) गरेको भनी कुनै पर्यटक तथा स्थानीय जनताबाट निवेदन पर्न आई सो कसुर ठहर भएमा वा अनुगमनको क्रममा प्रमाणित भएमा त्यस्तो नीजि होमस्टे वा सामुदायिक होमस्टेको सदस्यलाई पुनः होमस्टे सञ्चालन गर्न नपाउने गरी निजको दर्ता खारेज गर्न सकिनेछ ।



अनुसूची १
(दफा ५ को उपदफा (१) सँग सम्बन्धित)
होमस्टे दर्ताका लागि दिइने निवेदन

श्री पुथा उत्तरगङ्गा गाउँ कार्यपालिकाको कार्यालय
तकसेरा, रुकुम पूर्व, लुम्बिनी प्रदेश नेपाल ।

विषय : होमस्टे दर्ता सम्बन्धमा ।

म/हामीहरूले.....
..... वडा नं. टोल/गाउँ मा
सञ्चालन गर्न
लागेको.....

होमस्टेलाई होमस्टे सञ्चालन एवम् व्यवस्थापन कार्यविधि, २०८० बमोजिम निजी/सामुदायिक होमस्टेको रूपमा दर्ता गरी पाउन निवेदन गर्दछु/गर्दछौ ।

होमस्टे सञ्चालन कार्यविधि, २०८० को अधिनमा रही आफ्नो होमस्टे सञ्चालन गर्दछु/गर्दछौ ।

संलग्न कागजातहरू:

१. होमस्टे सञ्चालन गर्ने निवेदकको नागरिकता प्रमाणपत्रको प्रतिलिपिहरू
२. होमस्टे सञ्चालन गर्ने प्रत्येक घरधनीको जग्गा धनी प्रमाण पुर्जा वा पैतृक सम्पत्ति भत्कने प्रमाण वा मञ्जुरीनामा वा भाडामा लिएको भए सो को सम्झौताको प्रतिलिपि ।
३. प्रत्येक घरधनीले होमस्टे सञ्चालन गर्न मञ्जुर गरेको कागजात सहित होमस्टे व्यवस्थापन तथा सञ्चालक समितिको निर्णयको प्रतिलिपि ।
४. व्यवस्थापन समिति गठन तथा दर्ता गर्ने सम्बन्धी स्थानीय भेलाको निर्णय ।
५. सम्बन्धित वडाको सिफारिस ।
६. आधारभूत प्रशिक्षण लिएको भए सो को प्रमाणपत्रको प्रतिलिपि
७. पासपोर्ट साइजको फोटो २ प्रति

होमस्टे यूनिटहरू (दर्ता हुने व्यक्तिहरूको विवरण)

क्र.सं.	सञ्चालकको नामथर	ठेगाना

नोट: सामुदायिक होमस्टेको हकमा होमस्टे व्यवस्थापन तथा सञ्चालन समितिको अध्यक्ष वा अधिकार प्राप्त व्यवस्थापन समितिको सदस्यले निवेदन दिनुपर्नेछ ।

निवेदकको

नाम थर.....

ठेगाना:.....

मिति :.....

अनुसूची - २

(दफा ६ को उपदफा (२) र दफा ५ को उपदफा (२) सँग सम्बन्धित)

होमस्टे सञ्चालन एवम् व्यवस्थापनका आधारभूत मापदण्ड :

१. होमस्टेका लागि घर, कोठा र शैया:

- (क) सहज पहुँचका लागि बाटोको प्रबन्ध भएको, घरहरु मौलिक संस्कृति भल्कने र हावा हुरी, जंगली जनावर आदिबाट सुरक्षित हुनुपर्ने, खुला, हिलो तथा धुलो रहित सफासुगधर हुनु पर्नेछ।
- (ख) होमस्टेमा पाहुनाका लागि हरेक घरमा कम्तीमा एक कोठा र दुई बेड भएको हुनुपर्ने र बढीमा चार कोठा र आठ बेड मात्र राख्न पाईने छ। कोठाको उचाई आठ फिटको हुनुपर्ने छ।
- (ग) एउटा कोठामा बढीमा २ वटा मात्र ओछ्यान रहनुपर्नेछ। ओछ्यान कम्तीमा ६.५ फिट लम्बाई र ३ फिट चौडाईको हुनु पर्नेछ।
- (घ) भुईमा कापेट वा राडी वा सफा गुन्डी, स्थानिय राडी पाखी ओछ्याएको हुनुपर्नेछ।
- (ङ) ढोकामा खुट्टा पुछ्ने डोरम्याट भएको हुनुपर्नेछ।
- (च) नरम खालको सेतो तन्ना भएको र सेतेखोल भएको ओहनेको व्यवस्था हुनुपर्नेछ।
- (छ) उपयुक्त स्थानमा लुगा भुण्ड्याउने व्यवस्था भएको हुनुपर्नेछ।
- (ज) कोठामा विजुली बत्ती वा लाल्टिन वा मैनवती वा टुकी पानस वाले व्यवस्था हुनुपर्नेछ।
- (झ) सुत्ने कोठामा धुवाँ आउने हुनु हुदैन। भान्सा कोठा र भ्याङ्ग कोठा पर्यटक सुताउनुका लागि प्रयोग हुनु हुदैन।
- (ञ) सुत्ने कोठामा राम्रा-राम्रा दृश्य र स्थानीय संस्कृति भल्कने तस्विरहरु भएमा राम्रो हुनेछ।
- (ट) फोहोर फाल्ने एउटा टोकरी (डस्टबीन) को व्यवस्था हुनु पर्नेछ।
- (ठ) प्रत्येक पाहुनाका लागि एकजोर चप्पलको व्यवस्था हुनु पर्नेछ।
- (ड) भित्तामा एउटा अर्धकद देखिने ठूलो ऐना भुण्डाएको हुनु पर्नेछ।
- (ढ) सम्भव भएसम्म सुत्ने कोठामा चिया टेबल राख्नु राम्रो हुनेछ।
- (ण) सम्भव भएसम्म सुत्ने कोठामा २ वटा कुर्सी राख्नु राम्रो हुनेछ।
- (त) पर्यटकले देख्ने ठाउँमा त्यस होमस्टेका फरक खालका विशेषता र धार्मिक, ऐतिहासिक तथा रमणीय स्थानको बारेमा जानकारी दिने बोर्ड राख्नु राम्रो हुनेछ।
- (थ) पर्यटकले पालना गर्नु पर्ने अनुसूची- ४ बमोजिमका आचार संहिता प्रष्ट देखिने गरी उपयुक्त स्थानमा टाँस्नु पर्नेछ र सो आचार संहिताको बारेमा पाहुनालाई शुरुमै जानकारी दिनु पर्नेछ।
- (द) मेनुमा उल्लेख भए बाहेकका अन्य क्रियाकलाप/सेवामा पर्यटकहरुलाई अतिरिक्त शुल्क तिर्न बाध्य पार्नु हुँदैन।
- (ध) सञ्चारका न्यूनतम सुविधाहरु जस्तै टेलिफोन वा इन्टरनेट को व्यवस्था भएको हुनु पर्ने छ।
- (न) घर वरपर फूलहरु रोपेर सुन्दर वातावरण बनाउनु पर्ने छ।

२. शौचालय र स्नान घर :

- (क) सुविधायुक्त अपाङ्ग तथा बाल मैत्री र सफा शौचालय हुनु पर्नेछ।
- (ख) होमस्टे सञ्चालन गर्ने घर वा समुदायले नुहाउनुका लागि सुविधायुक्त र सफा स्नान घरको व्यवस्था मिलाउनु पर्नेछ।
- (ग) स्नान घरमा पानीको बाल्टी, मग, साबुन, रुमाल आदि आधारभूत वस्तुहरु हुनु पर्नेछ।

३. भान्सा कोठा र खाना खाने व्यवस्था :

- (क) पाहुना राख्ने घर कोठा नजिक गाई भैसी अथवा भेडा बाखा, सुँगुर, कुखुरा आदि बाध्न वा पाल्न पाइने छैन।
- (ख) धेरै धुवाँ नहुने भान्सा (उन्नत वा सुधारिएको चुलो) भएको हुनु पर्नेछ। बायो ग्यास वा गोबरग्यासको उपयोगलाई प्राथमिकता दिनुपर्नेछ।
- (ग) पानीको सुविधा मिलाउनु पर्ने र खाने पानी फिल्टर गरेर वा उमालेर मात्र दिने गर्नु पर्नेछ।
- (घ) स्थानीय खानाका परिकारहरुलाई स्वस्थकर ढंगले पकाउने र खुवाउने प्रबन्ध हुनु पर्नेछ।
- (ङ) सानो तथा मौलिक खालको डाईनिङ टेबलको पनि प्रबन्ध भए राम्रो हुनेछ।
- (च) खानाको परिकारको सकभर पूर्ण विवरण तथा मूल्य निर्धारण गरिएको (मेनु भएको) हुनु पर्नेछ।
- (छ) नेपालीहरुलाई राम्रो सँग पलेटी कसेर बसेर खान मिल्नेठाउँ हुनुपर्ने।

४. स्वास्थ्य, सरसफाई तथा सुरक्षा :

- (क) वास बस्ने कोठा तथा सुत्ने विस्तारामा किरा, लामखुट्टे आदिबाट सुरक्षित भएको हुनु पर्नेछ।
- (ख) सामुदायिक रुपमा प्राथमिक उपचारको व्यवस्था हुनु पर्ने, खुला नाली र ढल नभएको हुनु पर्नेछ।
- (ग) वातावरण मैत्री कृषि, पर्यटन क्रियाकलाप, पर्यटकीय सम्पदाहरुको संरक्षण, सार्वजनिक शौचालयको व्यवस्था, फूलवारी र वृक्षारोपण गरी हरियाली हुनु पर्नेछ।
- (घ) घरायसी तथा वातावरणीय सरसफाईको राम्रो व्यवस्था हुनुपर्ने छ। फोहोरमैला व्यावस्थापनको लागी कुहिने तथा नकुहिने फोहोरको लागी छुट्टा छुट्टै व्यावस्था भएको हुनुपर्ने छ।
- (ङ) होमस्टे (घरबास) वरपर फुलवारीको व्यावस्था गरेका हुनुपर्ने छ।

५. अन्य :

- (क) यथासंभव अग्नि नियन्त्रणको व्यवस्था हुनुपर्ने।
- (ख) यथासंभव एउटै प्रकृतिको रंग प्रयोग गरी सामुदायिक होमस्टेको पहिचान गराउनुपर्नेछ।
- (ग) सामुदायमा बिपद् व्यवस्थापनको आवश्यक सामग्री तथा पूर्वतयारी गर्नुपर्नेछ।

अनुसूची - ३
(दफा ४ को उपदफा (३) सँग सम्बन्धित
पुथा उत्तरगङ्गा गाउँपालिका
गाउँ कार्यपालिकाको कार्यालय
तकसेरा , रकुम पूर्व ।

प्रमाण-पत्र संख्या :

मिति:

निजी/सामुदायिक होमस्टे सञ्चालन एवम्
व्यवस्थापन प्रमाण-पत्र

..... होमस्टेलाई होमस्टे सञ्चालन एवम् व्यवस्थापन
कार्यविधि, २०८० मा व्यवस्था भए अनुसार सामुदायिक / निजी होमस्टेका रुपमा दर्ता गरी यो प्रमाणपत्र प्रदान गरिएकोछ ।

१. सदस्यकोनाम :
२. ठेगाना :
३. मान्य अवधि :

HOME STAY OPERATION & Management CERTIFICATE

..... Homestay is registered / renewed as a community
/private home stay under home stay operation procedures & Management 2080 B.S.

1. Name of the owner:
2. Address of the owner :
3. Valid up to:

अनुमतिपत्र प्रदान गर्ने अधिकृतको

नाम :

दर्जा :

दस्तखत :

मिति :

अनुसूची ४
(दफा ९ को उपदफा (३) खण्ड (ढ) सँग सम्बन्धित)
Code of Conduct for the Visitors (आचार संहिता)

The homestay visitors are expected to abide by the following points:

पर्यटकहरूले निम्न लिखित आचार संहिताको पालना गर्नु पर्नेछ :-

1. Do not pressure the owner for food, beverages, and facilities not available at homestay. (होमस्टेमा उपलब्ध हुन नसक्ने खाना, पेय पदार्थ र सुविधा बारे सञ्चालकलाई दबाव दिन पाइने छैन) ।
2. Do not disturb people at home or outside. (होमस्टे र छिमेकीलाई असर पर्ने गरी होहल्ला गर्न पाइने छैन) ।
3. Activities like music and culture are strictly prohibited after 10:PM (होमस्टेमा गरिने गतिविधि सांगीतिक, सांस्कृतिक कृयाकलाप बेलुकी १०:०० बजे भन्दा पछि गर्न पाइनेछैन) ।
4. Do not offer anything to the people beyond one's capacity. (होमस्टे सञ्चालकको क्षमता बाहिरको सेवा सुविधा माग गर्न पाइने छैन) ।
5. Beware of doing any behavior (such as sexual activities), which is impermissible to the local socio-cultural values. (सामाजिक मूल्य मान्यता, धर्म संस्कृतिको दृष्टि नपच्ने व्यवहार, गतिविधि, यौनजन्य हिंसा गर्न पाइने छैन) ।
6. *Respect for the rites and rituals of the local people. Wear such clothes that are permissible to the community.* (स्थानीय समुदायको रिति रिवाजलाई सम्मान गर्नु पर्नेछ र समुदायमा सहज हुने कपडाहरू लगाउनु पर्नेछ) ।
7. *Do not impress the owner or use or other people for doing immoral or illegal activities. Respect to the household routine for entrance and exit.* (अनैतिक र गैरकानुनी क्रियाकलाप गर्न समुदायलाई दबाव दिनु हुँदैन) ।
8. Supply and use of narcotics or any forms of psychotropic drugs at home or outside is strictly prohibited. (कुनै प्रकारका लठयाउने प्रकारका लागु पदार्थहरू प्रयोग गर्न र विक्री वितरण तथा ओसार पसार गर्न सख्त मनाही छ) ।
9. Respect to the bio-diversity and ecology of the environment. (जैविक विविधता र वातावरणीय परिस्थितिलाई सम्मान गर्नुहोस) ।
10. Carrying weapons (e.g., guns, Explosive materials) is strictly prohibited. (हात हतियार जस्तै बन्दुक, बिस्फोटक पदार्थ बोक्न सख्त मनाही छ) ।
11. Homestay visitors compulsorily submit their own identity cards. For foreigners, we will rely on a valid visa or passport. (होमस्टेमा बस्नेहरूले अनिवार्य रूपमा आफ्नो परिचय खुल्ने कागजात पेश गर्नु पर्नेछ । विदेशी पाहुनाहरूको हकमा नेपालमा बसाई बाँकी भएको मान्य अवधि हेरि यसका लागि *Visa* र *Pass Port* लाई आधार मानिनेछ) ।

अनुसूची- ५
(दफा ९ (ठ) सँग सम्बन्धित)

आ.व. को वार्षिक प्रतिवेदन

श्री पुथा उत्तरगङ्गा गाउँपालिका,
गाउँ कार्यपालिकाको कार्यालय, तकसेरा, रुकुम पूर्व ।

होमस्टेको नाम :

स्थान : रुकुम (पूर्वी भाग) जिल्ला : पुथा उत्तरगङ्गा गाउँपालिका:

टोल : समुदायिक होमस्टे भए आवद्ध संख्या :

दर्ता मिति :

१. पर्यटक आवागमन संख्या र आय विवरण :

सि.नं.	महिना	पर्यटक संख्या	प्रमुख कृयाकलाप	प्रमुख मुलुकहरु	मासिक आय	कैफियत
१						
२						
३						
४						
५						
६						
७						
८						
९						
१०						
११						
१२						
जम्मा :						

(खानपान, बास, दृश्यवालोकेन, हाइकिङ्ग, सांस्कृतिक कार्यक्रम, परम्परागत खेलमा सहभागी गराउने, जंगल ट्रेक, इको ट्रेक इत्यादी) ।

२. होमस्टे मार्फत पुन्याइएको सेवा सुविधा :

.....
.....
.....

३. प्रचार प्रसार गराएको विवरण :

.....
.....

४. आय-ब्ययको वार्षिक लेखापरीक्षण भएको प्रतिवेदनको विवरण (प्रतिवेदन साथ संलग्न गर्नु पर्ने):

निवेदक,

नामथर:.....

फ्याक्स :

पद :

टेलिफोन :

ठेगाना :

इमेल :

मिति:.....

वेबसाइट :

